

लालसोट में तेज रफ्तार कार ने बाइक सवार दो चचेरे भाइयों को कुचला, मौत

हादसे के बाद आरोपी चालक कार मोंके पर छोड़कर फरार हो गया

लालसोट, (निसं)। दौसा जिले के लालसोट में शनिवार शाम एक दर्दनाक सड़क हादसे ने शादी की खुशियों को मातम में बदल दिया। कोथून रोड स्थित लाडपुरा मोड़ पर तेज रफ्तार बेकाबू कार ने बाइक सवार दो चचेरे भाइयों को पीछे से ऐसी टक्कर मारी कि दोनों की मौके पर ही मौत हो गई। टक्कर इतनी भीषण थी कि बाइक के परखच्चे उड़ गए और दोनों युवक सड़क पर ही तड़पते हुए दम तोड़ बैठे। हादसे के बाद आरोपी चालक कार मोंके पर छोड़कर फरार हो गया। घटना के बाद क्षेत्र में गुस्सा और दहशत का माहौल है।

पुलिस के अनुसार मृतकों की पहचान विराट मीणा (20) पुत्र शंकरलाल, श्रीराम मीणा (25) पुत्र रोशनलाल मीणा दोनों टोंक जिले के दत्तवास थाना क्षेत्र के जगसरा गांव निवासी और आपस में चचेरे भाई थे। दोनों के पिता सगे भाई



लालसोट में हुये हादसे के घायलों को एंबुलेंस की मदद से अस्पताल पहुंचाया।

है। श्रीराम मीणा के बड़े भाई की शादी 20 अप्रैल को होनी थी। घर में तैयारियां जोरों पर थी, लेकिन हादसे की खबर मिलते ही पूरे परिवार में

कोहराम मच गया। शादी के ठीक 2 दिन पहले घर से एक साथ दो जवान बेटों की अर्थियां उठने की नौबत आ गई। श्रीराम मीणा अपने पीछे 2 साल

का मासूम बेटा छोड़ गया, जो अब पिता के साथे से हमेशा के लिए वंचित हो गया। परिजनों ने बताया कि 16 अप्रैल को लगन समारोह में बांटने के

■ **मृतक श्रीराम मीणा के बड़े भाई की शादी 20 अप्रैल को होनी थी, घर में तैयारियां जोरों पर थी, हादसे की खबर मिलते ही परिवार में कोहराम मच गया**

लिए स्टील के बर्तन लाए गए थे। शनिवार को दोनों युवक बचे हुए बर्तनों को दुकानदार को लौटाने के लिए लालसोट आ रहे थे।

सूचना मिलते ही लालसोट थाना पुलिस मौके पर पहुंची और दोनों घायलों को अस्पताल पहुंचाया, जहां डॉक्टरों ने मृत घोषित कर दिया। शव मोर्चरी र्यूरी में रखवाए गए। दोनों क्षतिग्रस्त वाहन जब्त कर फरार कार चालक की तलाश जारी है।

193 खेजड़ी काटने के मामले में तीन महीने बाद भी आरोपी गिरफ्तारी से दूर

बीकानेर, (निसं)। सरकार ने खेजड़ी को राज्य वृक्ष का दर्जा तो दिया, लेकिन उसकी रक्षा को लेकर शुरू से ही उदासीनता बरती गई है। पूराल में सोलर प्लांट पर जनवरी में 193 खेजड़ी के पेड़ काटे गए थे। पटवारी ने प्लांट के सुरक्षा गार्ड और कर्मचारियों के खिलाफ राजकार्य में बाधा का केस दर्ज करवा दिया। हैरानी की बात है कि तीन महीने बाद भी इस केस में पुलिस किसी को गिरफ्तार नहीं कर पाई, जबकि खेजड़ी काटाई के मामलों में एसपी के तत्काल कार्रवाई करने के निर्देश हैं।

यह घटना 16 जनवरी 2026 की

■ **खेजड़ी कटाई के मामलों में एसपी ने तत्काल कार्रवाई करने के निर्देश दे रखे हैं**

है। पूराल में मैसर्स एनएचपीसी लिमिटेड के सोलर प्लांट पर खेजड़ी के 193 पेड़ काटे गए थे। पटवारी हंसराज और नायब तहसीलदार सुभाष मीणा मोंके पर गए, लेकिन उन्हें प्लांट के बाहर ही रोक दिया गया। दोनों अधिकारी करीब एक घंटे तक बाहर ही खड़े रहे। इस संबंध में पटवारी

ने सुरक्षा गार्ड और कर्मचारियों के खिलाफ राजकार्य में बाधा का मुकदमा धारा 132 बीएनएस के तहत पूराल थाने में दर्ज कराया था। मुकदमे की जांच एसएचओ समरवीर सिंह खुद कर रहे हैं, लेकिन अब तक एक भी गिरफ्तारी नहीं हो पाई है। एसएचओ का कहना है कि जांच चल रही है। यही नहीं, हाल ही में भानीपुरा में एक सोलर प्लांट पर राज्य वृक्ष खेजड़ी के 74 पेड़ काटने के मामले में कानूनी कार्यवाही के लिए तहसीलदार ने एसएचओ को परिवार दिया। उस पर कोई एक्शन नहीं लिया जा सका है। सोलर प्लांट लगाने के लिए राज्य

वृक्ष खेजड़ी की कटाई बंदस्तूर जारी है। एक अनुमान के अनुसार बीकानेर पांच साल में 60 हजार से ज्यादा खेजड़ी के पेड़ काटे जा चुके हैं। विशेष समाज और ग्रामीणों के विरोध के दबाव में ही हर बार उपखंड प्रशासन और पुलिस को कार्यवाही करने के लिए मजबूर होना पड़ा है। लगभग सभी मामलों में टेनेसी एक्ट की धारा 86 के तहत जुर्माना लगाकर सोलर कंपनियों को छोड़ा जा रहा था, लेकिन भानी बार पूराल एसएचओ ने पटवारी की सोलर कंपनी पर धारा 212 के तहत पेड़ों की कटाई पर ही रोक लगा दी है।

चेक अनादरण के आरोपी को सजा सुनाई

अजमेर/मसूदा, (कासं)। चेक अनादरण के एक महत्वपूर्ण मामले में न्यायालय ने सख्त रुख अपनाते हुए आरोपी को दोषी करार दिया है। न्यायिक मजिस्ट्रेट, मसूदा ने अभियुक्त गणपत सिंह पुत्र गम सिंह निवासी मानपुरा को एक वर्ष के कारावास तथा एक लाख सत्तर हजार रुपये के अर्थदंड से दंडित करने के आदेश जारी किए हैं। प्रकरण के अनुसार परिवारी सुखदेव सिंह रावत ने अपने अधिवक्ता पवन कुमार जीनगर के माध्यम से न्यायालय में परिवाद प्रस्तुत किया था। सुनवाई के दौरान न्यायालय ने आरोपी को दोषी मानते हुए यह सजा सुनाई।

चौमूं में तेज रफ्तार पिकअप और स्लीपर बस में भीषण टक्कर



हादसे के बाद स्थानीय लोगों ने तत्परता दिखाते हुए पिकअप में फंसे चालक को बाहर निकाला।

चौमूं/जयपुर। चौमूं थाना क्षेत्र में जयपुर-सीकर हाईवे स्थित राधा स्वामी बाग चौराहे पर शनिवार सुबह एक तेज रफ्तार पिकअप और स्लीपर बस के बीच भीषण टक्कर हो गई। हादसा इतना जोरदार था कि सब्जियों से लदी पिकअप के परखच्चे उड़ गए और चालक वाहन में ही बुरी तरह फंस गया। घटना के बाद मौके पर अफरा-तफरी और चीख-पुकार मच गई।

प्रत्यक्षदर्शियों के अनुसार चौराहे पर स्लीपर बस खड़ी थी और यात्री उतर रहे थे। इसी दौरान पीछे से तेज रफ्तार में आ रही पिकअप अनियंत्रित होकर बस में जा चुसी। टक्कर की आवाज से आसपास के लोग सहम उठे। हादसे के बाद स्थानीय लोगों ने तत्परता दिखाते

■ **हादसे में सब्जियों से लदी पिकअप के परखच्चे उड़ गए और चालक वाहन में ही फंस गया**

■ **पिकअप में फंसे चालक को बाहर निकाल गंभीर हालत में नजदीकी निजी अस्पताल पहुंचाया**

हुए पिकअप में फंसे चालक को बाहर निकालने के लिए कड़ी मशक्कत की और उसे गंभीर हालत में नजदीकी निजी

अस्पताल पहुंचाया। चिकित्सकों के अनुसार घायल की स्थिति नाजुक बनी हुई है और उपचार जारी है।

सूचना मिलते ही पुलिस मौके पर पहुंची और स्थिति को संभाला। पुलिस ने क्रेन की सहायता से क्षतिग्रस्त वाहन को हटाकर यातायात बहाल कराया। हादसे के कारण नेशनल हाईवे-52 पर लंबा जाम लग गया, जिससे कई किलोमीटर तक वाहनों की कतारें लग गईं और यात्रियों को परेशानी का सामना करना पड़ा। थाना प्रभारी हरबेन्द्र सिंह ने बताया कि चालक चालक की पहचान सतीश पुत्र सागरमल निवासी सीकर के रूप में हुई है। फिलहाल पुलिस दुर्घटना के कारणों की जांच कर रही है।

पाँक्सो के दोषी को 10 वर्ष का कारावास

मसूदा, (निसं)। ब्यावर अपर जिला एवं सत्र न्यायालय ने पाँक्सो एक्ट के एक गंभीर मामले में आरोपी को दोषी करार देते हुए 10 वर्ष के कठोर कारावास की सजा सुनाई है। न्यायालय ने आरोपी पर 15 हजार रुपये का अर्थदंड भी लगाया है। जुर्माना अदा नहीं करने पर अतिरिक्त कारावास धुगतना होगा।

अपर जिला एवं सत्र न्यायाधीश मोहम्मद हारून ने अपने फैसले में आरोपी को भारतीय दंड संहिता की धारा 363 के तहत 4 वर्ष, धारा 376 के तहत 10 वर्ष तथा पाँक्सो अधिनियम

■ **लगभग 33 माह तक चले इस मामले में अभियोजन पक्ष ने 15 गवाह और 31 दस्तावेज पेश किए**

की धारा 3/4 के तहत 10 वर्ष के कठोर कारावास से दंडित किया। सभी धाराओं में अलग-अलग अर्थदंड भी निर्धारित किया गया है। अपर लोक अभियोजक ईश्वरचंद्र सौलंकी के अनुसार, मामला जुलाई 2023 का है। मसूदा थाना क्षेत्र

में एक नाबालिग पीड़िता के पिता ने रिपोर्ट दर्ज करवाई थी कि आरोपी ओमप्रकाश पुत्र मोहनलाल, निवासी मसूदा, ने नाबालिग को बहला-फुसलाकर भगा ले जाने और उसके साथ दुष्कर्म किया। पुलिस ने जांच पूरी कर आरोपी के खिलाफ न्यायालय में चालान पेश किया। लगभग 33 माह तक चले इस मामले में अभियोजन पक्ष ने 15 गवाह और 31 दस्तावेज प्रस्तुत किए। सभी साक्ष्यों और तथ्यों पर विचार करने के बाद न्यायालय ने आरोपी को दोषी ठहराते हुए सजा सुनाई, जिससे पीड़िता को न्याय मिला।

दीप्ति वर्मा का राजस्थान प्रशासनिक सेवा में भी चयन हुआ

दीप्ति वर्मा ने हाल ही में भारतीय प्रशासनिक सेवा की परीक्षा में 876वीं रैंक के साथ अपना स्थान बनाया था

जयपुर। विराटनगर के तेवड़ी गांव की बेटी दीप्ति वर्मा का हाल ही में भारतीय प्रशासनिक सेवा में चयन के बाद अब राजस्थान प्रशासनिक सेवा में भी चयन हुआ है।

■ **आरएसएस-2024 के परिणाम में भी दीप्ति वर्मा ने एससी महिला कैटेगरी में 27वीं रैंक के साथ जगह बनाई**



दीप्ति वर्मा

जानकारी के अनुसार भारतीय प्रशासनिक सेवा की परीक्षा में दीप्ति वर्मा ने हाल ही में 876वीं रैंक के साथ अपना स्थान बनाया था। वहीं शनिवार को

राजस्थान लोक सेवा आयोग द्वारा जारी आरएसएस-2024 के परिणाम में भी दीप्ति वर्मा ने एससी महिला कैटेगरी में 27वीं रैंक के साथ जगह बनाकर परिवार

और क्षेत्र का नाम रोशन किया है। दीप्ति वर्मा कोटपुतली बहरोड़ जिले के तहसील विराटनगर में गांव तेवड़ी की रहने वाली है। वर्तमान में दीप्ति अपने परिवार के साथ न्यू लोहा मंडी रोड, 14 नम्बर जयपुर में रहती है। दीप्ति के पिता दीलतराम बुनकर प्रिंसिपल के पद से सेवानिवृत्त हैं और माता गृहणी है। दीप्ति वर्मा ने अपनी उच्च शिक्षा का श्रेय संत रामपालजी महाराज के आशीर्वाद, माता-पिता के सहयोग और निरंतर प्रयासों को दिया है। उनकी प्रारंभिक शिक्षा गांव के ही सरकारी स्कूल से शुरू हुई, 10वीं क्लास विराटनगर से, 12वीं कक्षा जयपुर के हरमाड़ा स्थित मेहता स्कूल से और ग्रेजुएशन जयपुर के महारानी कॉलेज से उत्तीर्ण हुई है।

चूरू में गर्मी के तेवर शुरू, 42.4 डिग्री पहुंचा पारा

चूरू, (निसं)। पश्चिमी विक्षोभ के कारण अप्रैल में ही गर्मी ने अपना तेवर दिखाना शुरू कर दिया है। शनिवार को दोपहर करीब 42.4 डिग्री सेल्सियस दर्ज किया गया। सुबह 7 बजे से ही सूर्य की किरणें तेज हो गईं। दिन चढ़ने के साथ-साथ गर्म हवाओं ने लोगों को परेशान कर

■ **पश्चिमी विक्षोभ से मौसम में बदलाव हुआ**

दिया, हालांकि शाम चार बजे के बाद आसमान में हल्के बादल छाये। गर्मी से राहत पाने के लिए लोग ठंडा पेय पदार्थ पी रहे हैं। गर्मी से बचाव के लिए छाते और तौलिये का सहारा लिया जा रहा है।

मौसम विज्ञान केंद्र जयपुर के निदेशक राधेश्याम शर्मा ने बताया कि वर्तमान में राज्य के अधिकांश हिस्सों में अधिकतम तापमान 40 से 42 डिग्री सेल्सियस के बीच दर्ज किया जा रहा है। पिछले 24 घंटों में बाड़मेर में सर्वाधिक अधिकतम तापमान 42.9 डिग्री सेल्सियस रिकॉर्ड किया गया।

शर्मा ने बताया कि राज्य के उत्तरी भागों में आज आंधी और बारिश के असर से तापमान में 1 से 2 डिग्री सेल्सियस की गिरावट आ सकती है। इसके बाद आगामी दिनों में तापमान में पुनः 1 से 2 डिग्री सेल्सियस की बढ़ोतरी होने की संभावना है। बढ़ती गर्मी के कारण अस्पतालों में उल्टी-दस्त के मरीजों की संख्या में वृद्धि देखी जा रही है।

आरएसएस परीक्षा का परिणाम जारी, बाड़मेर के दिनेश विश्‍नोई प्रदेश में प्रथम स्थान पर रहे

■ **जैसलमेर के वीरेंद्र चारण दूसरे तथा भीलवाड़ा के नवनीत शर्मा तीसरे स्थान पर रहे**

स्थान पर रहे हैं। आयोग द्वारा राज्य सेवाओं के 428 तथा अधीनस्थ सेवाओं के 668 पदों सहित कुल 1096 पदों के लिए 2461

अभ्यर्थियों के साक्षात्कार 1 दिसंबर 2025 से 17 अप्रैल 2026 तक चरणबद्ध रूप से आयोजित किए गए थे।

आयोग सचिव के अनुसार, इस परीक्षा के तहत प्रारंभिक परीक्षा 2 फरवरी 2025 को आयोजित हुई थी, जिसमें पंजीकृत 6 लाख 75 हजार 80 अभ्यर्थियों में से 3 लाख 75 हजार 665 अभ्यर्थी शामिल हुए। 20 फरवरी 2025 को जारी प्रारंभिक

परीक्षा परिणाम के आधार पर 21 हजार 541 अभ्यर्थियों को मुख्य परीक्षा के लिए सफल घोषित किया गया था। मुख्य परीक्षा 17 एवं 18 जून 2025 को आयोजित की गई, जिसमें 17964 अभ्यर्थियों ने भाग लिया। मुख्य परीक्षा का परिणाम 20 अक्टूबर 2025 को घोषित किया गया था। परिणाम से संबंधित विस्तृत जानकारी आयोग की आधिकारिक वेबसाइट पर उपलब्ध है।

नोखा में सड़क पर युवक का शव मिला

नोखा, (निसं)। थाना क्षेत्र के बंधड़ा टाट गांव के कटनी सड़क मार्ग पर देर रात एक युवक का शव सड़िध अवस्था में मिला। राहगीर से सूचना मिलने पर बड़ी संख्या में ग्रामीण मौके पर जमा हो गए। घटना की सूचना पर पुलिस भी मौके पर पहुंची। मृतक नागौर का रहने वाला था।

एसएसआई जगदीश विश्‍नोई ने बताया कि शव की शिनाख्त नागौर जिले के अलाय गांव निवासी मनीष जांगू के रूप में हुई। परिजनों ने मौके पर पहुंचकर शव को पुष्टि की। युवक की उम्र करीब

22 साल है। परिजनों ने बताया कि मनीष मजदूरी करता है। अमावस्या की छुट्टी होने पर वह काम पर नहीं गया। वो घर से नजदीकी गांव श्रीबालाजी जाने के लिए कहकर निकला था। मृतक विवाहित था। पुलिस को आशंका है कि युवक की हत्या किसी अन्य स्थान पर कर शव को वाहन में डालकर यहां फेंका गया है।

घायल की उपचार के दौरान मौत : निवाई के बरोनी थाना क्षेत्र के पक्का बंधा क्षेत्र में 14 अप्रैल को हुई

स्कूल बस मोटरसाइकिल भिड़ंत में घायल हुए व्यक्ति की उपचार के दौरान जयपुर में मौत हो गई।

पुलिस ने बस चालक के विरुद्ध मामला दर्ज कर लिया है। थानाधिकारी कुसुम ने बताया कि 14 अप्रैल की सुबह पक्का बंधा कट के पास एक स्कूल बस में मोटरसाइकिल के टक्कर मार दी थी। इस दुर्घटना में मोटरसाइकिल सवार गंगाधर गुर्जर व उसकी पत्नी घायल हो गए थे। जिन्हें अस्पताल में भर्ती करवाया गया था।

काटली नदी और सहायक जल स्रोतों को बचाने के लिए जन आंदोलन तेज

एनजीटी आदेश की पालना के लिए लोगों ने प्रशासन को ज्ञापन सौंपा

उदयपुरवाटी, (निसं)। काटली नदी और उसके सहायक जल स्रोतों को बचाने के लिए अब जनआंदोलन तेज हो गया है। काटली नदी बचाओ जन अभियान के बैनर तले बड़ी संख्या में लोगों ने उपखण्ड अधिकारी और तहसीलदार को ज्ञापन सौंपकर नदी, नालों और जल स्रोतों के सीमांकन, अतिक्रमण हटाने और संरक्षण की मांग उठाई है। यह कार्रवाई राष्ट्रीय हरित न्यायाधिकरण (एनजीटी) के 7 अप्रैल के आदेश के अनुपालन को लेकर की

गई, जिसमें जल स्रोतों की सुरक्षा को लेकर स्पष्ट निर्देश दिए गए हैं।

अभियान संयोजक सुभाष करण के नेतृत्व में सौंपे गए ज्ञापन में साफ कहा गया कि उदयपुरवाटी क्षेत्र में काटली नदी के सहायक जल स्रोत सुकली नदी, जहाज मावता, मोजिडा नाला, सांका वाला नाला, जोधपुरनाला, सोकली नदी सराय, सटिण्डा नाला सहित कई स्रोत-अतिक्रमण और उपेक्षा के कारण संकट में है। ज्ञापन में मांग की गई कि इन सभी जल स्रोतों का तत्काल सीमांकन कर

■ **उपखण्ड अधिकारी और तहसीलदार को सौंपे ज्ञापन में नदी, नालों और जल स्रोतों के सीमांकन, अतिक्रमण हटाने और संरक्षण की मांग उठाई**

अतिक्रमण हटाया जाए और प्राकृतिक जल निकासी मार्गों को दुरुस्त किया जाए, ताकि क्षेत्र में जल संकट को रोका जा सके। ज्ञापन में प्रशासन से आग्रह किया गया कि सभी पटवारियों को निर्दिष्ट कर जल स्रोतों की वर्तमान स्थिति की रिपोर्ट तैयार करवाई जाए। अवैध कब्जों

की पहचान कर तुरंत कार्रवाई की जाए। इस दौरान बड़ी संख्या में बुद्धिजीवियों, अधिवक्ताओं और ग्रामीणों ने हस्ताक्षर कर इस मांग को जनसमर्थन दिया।

ज्ञापन में मांग की गई कि सिंधु नदी का जल काटली में लाया जाए और नदी के समग्र विकास, संरक्षण और

प्रभावितों के पुनर्वास की योजना बनाई जाए। अभियान संयोजक सुभाष करण ने स्पष्ट किया कि इस मुद्दे को राष्ट्रीय स्तर पर उठाया जाएगा और जल्द ही प्रधानमंत्री से मुलाकात कर मांग रखी जाएगी। ज्ञापन के दौरान सतीश मिश्रा, धर्मवीर यादव, दीपक मीणा, करण हेतलवाल, धनसिंह करण्य, मोहर सिंह, तरलाल सेनी सहित बड़ी संख्या में लोग मौजूद रहे, जिन्होंने काटली नदी बचाने के इस अभियान को जनआंदोलन का रूप देने का संकल्प लिया।

नाकाबंदी में कार से 46 लाख रुपये बरामद, दो गिरफ्तार

कोटा, (निसं)। कनवास पुलिस टीम ने नाकाबंदी के दौरान कार्रवाई करते हुए एक कार से करीब 46 लाख रुपये बरामद कर दो जनों को गिरफ्तार किया। ग्रामीण पुलिस अधीक्षक सुजीत शंकर ने बताया कि अवैध गतिविधियों की रोकथाम के लिये ग्रामीण अतिरिक्त पुलिस अधीक्षक रामकल्याण मीणा के निर्देशन में विशेष अभियान चलाया जा रहा है।

ग्रामीण एसपी ने बताया कि पुलिस उप अधीक्षक वृत्त सांगोद नरेंद्र जैन के सुपरविजन व अंकित कुडी आरपीएस (प्रो.) कनवास थाने के थानाधिकारी अनूप सिंह के नेतृत्व में पुलिस टीम ने कार्ययोजना बनाकर कनवास तिराहा मोरुकला एनएच-52 पर नाकाबंदी की। नाकाबंदी के दौरान एक कार झालावाड़ की तरफ से आती हुई दिखी जिसे रुकवाया तो कार चालक द्वारा धागने का प्रयास किया। पुलिस टीम में चालक व कार में बैठे व्यक्ति को मौके

■ **कोटा ग्रामीण की कनवास पुलिस टीम ने की कार्रवाई**

पर डिटेन कर कार की तलाशी ली तो कार में 46,77,860 रुपये नकद बरामद किये गये। ग्रामीण एसपी ने बताया कि पुलिस टीम ने कार में बैठे दोनों से नकदी के बारे में पुछताछ की तो कोई संतोषपद जवाब नहीं दिया गया। ग्रामीण एसपी ने बताया कि पुलिस टीम ने कार्रवाई करते हुए कार से बरामद की गई नकदी को जब्त किया एवं शांतिभंग में जिला आगरा उत्तरप्रदेश के चन्द्रसोरा निवासी शैलेन्द्र शर्मा (27) एवं जिला झांसी के चौकी निवासी अभयराज सिंह (21) को गिरफ्तार किया। बरामद की गई राशि के बारे में आयकर व जीएसटी विभाग को भी जानकारी दी गई, मामले में जांच की जा रही है।

सीकर में दो महिलायें लापता

सीकर, (निसं)। जिले में एक महिला और युवती के लापता होने का मामला सामने आया है। युवती मजदूरी करने के लिए गई थी, लेकिन वापस नहीं लौटी। वहीं महिला अपनी चार साल की बेटी को लेकर कहीं चली गई। वह भी वापस घर नहीं लौटी है। 28 साल की युवती के भाई ने पुलिस में शिकायत देकर बताया कि उनकी पत्नी अपनी चार साल की बेटी को लेकर 17 अप्रैल को दोपहर को बाड़मेर चली गई। काफी देर बाद तक जब वापस नहीं लौटी तो दोनों की तलाश की गई। दोनों ही मामलों में पुलिस जांच कर रही है।